

Abstract

An analytical Study of Sindhi “Sonet”

A 14-line poem with a variable rhyme scheme originating in Italy and brought to England by Sir Thomas Wyatt and Henry Howard, earl of Surrey in the 16th century. Literally a “little song,” the sonnet traditionally reflects upon a single sentiment, with a clarification or “turn” of thought in its concluding lines. There are many different types of sonnets.

The Petrarchan sonnet, perfected by the Italian poet Petrarch, divides the 14 lines into two sections: an eight-line stanza (octave) rhyming ABBAABBA, and a six-line stanza (sestet) rhyming CDCDCD or CDEEDE. John Milton’s “When I Consider How my Light is Spent” and Elizabeth Barrett Browning’s “How Do I Love Thee” employ this form. The Italian sonnet is an English variation on the traditional Petrarchan version. The octave’s rhyme scheme is preserved, but the sestet rhymes CDDCEE. See Thomas Wyatt’s “Whoso List to Hunt, I Know Where Is an Hind” and John Donne’s “If Poisonous Minerals, and If That Tree.” Wyatt and Surrey developed the English (or Shakespearean) sonnet, which condenses the 14 lines into one stanza of three quatrains and a concluding couplet, with a rhyme scheme of ABABCDCEFEFGG (though poets have frequently varied this scheme; see Wilfred Owen’s “Anthem for Doomed Youth”). George Herbert’s “Love (II),” Claude McKay’s “America,” and Molly Peacock’s “Altruism” are English sonnets.

In this paper I will discuss and analysis the Sindhi sonnet, which has written by various poets with different types, which are mentioned above.

“سانيٽ” اٽالين شاعريءَ جي صنف آهي. لفظ سانيٽ Sonet فرانس ۾ ڳالهائي ويندڙ ٻوليءَ “پروانس” مان ورتل آهي، جنهن جي معنيٰ آهي: “آواز يا گيت” - ۽ اٽالين ٻوليءَ جي لفظ “سانيٽو” Soneto مان ورتل آهي. جنهن جي معنيٰ آهي “ننڍڙو يا مختصر گيت.”

سانيت، سڀ کان پهرين تيرهين صديءَ ۾ اٽليءَ جي شاعر ”پيٽرارڪ“ ((Petrarch 1304-1334 ڌاري لکيا. ”A back Ground to English literature“ ۾ لکيل آهي ته:

Literally, sonnet means “Sound”. It is short lyric Comprising fourteen lines. The term sonnet is derived from the provencal word “Sonet”. And the Italian word “Sonetto”. Both meaning little song. By the Thirteenth Century, it head come to signify a poem of fourteen lines following a strict rhyme scheme and logical structure.¹

سانيت ۾ چوڏهن مصرعون ٿينديون آهن. پيٽرارڪ سانيت ۾ ٻه بند ٿيندا آهن. پهريون بند اٺن 8 مصرعن تي مشتمل هوندو آهي، جنهن کي آڪيٽور ((Octare چئبو آهي ۽ ٻيون بند 6 مصرعن تي مشتمل هوندو آهي، جنهن کي ”سيستيت“ Sestet چئبو آهي. مطلب ته سانيت جي پهرئين حصي کي ”آڪيٽور“ (Octare) ۽ ٻئي حصي کي ”سيستيت“ (Sestet) چئبو آهي.

”آڪيٽور (Octare) هڪ خيال ديولپ ڪندو آهي، جنهن کان پوءِ هڪ وڙ/وولٽا ايندو آهي ۽ سيستيت ان کي پڄاڻيءَ تي رسائيندو آهي. آخري دوهو انهن کي ٻڌڻ/جوڙڻ ۽ تڪميل جو ڪم ڪندو آهي.²

پيٽرارڪن (Petrarchan) سانيت جي ابتڙ ”اسپينسرين سانيت“ ۽ ”شيكسپيئرڻ سانيت“ ۾ چار چار مصرعن جا ٽي بند هوندا آهن ۽ آخري ٻه مصرعون ”دوهي نما“ هونديون آهن. سانيت جو نت يا ان جو روح، آخري ٻن مصرعن ۾ هوندو آهي. سانيت جا ٽي مشهور گهاڙيٽا آهن. انهن ۾ پيٽرارڪن (Petrarchan) سانيت ۾ سيستيت (Sestet) جا ٻه نمونا آهن. مطلب ته پيٽرارڪن (Petrarchan) سانيت جي لکڻ جا ٻه نمونا آهن. ان کان پوءِ ”اسپينسرين سانيت“ جا ٻه گهاڙيٽا آهن ۽

”شیکسپيئرین سانیٽ“ جو هڪڙو گهاڙيٽو آهي.
”A back Ground to English literature“ موجب:

The three basic sonnet forms are as under:

- A: The petrarchan, which comprises on “octave” rhyming abbaabba and “Sestet”, rhyming “cdecde” or “cd cd cd” or in any combination accept a rhyming couplet.
- B: The Spenserian, again with three Quatrains and couplet rhyming (1) abab, bc bc, cd cd, ee. (2) abba, cdde, effe, gg.
- C: The Shakesperean, again with three quotations and a couplet rhyming abab, cd cd, ef ef, gg.³

1: پيٽرارڪن سانیٽ (Petrarchan Sonet):

پيٽرارڪن سانیٽ ۾ ٻه بند ٿين ٿا جنهن جي پهرئين بند ۾ 8 مصراعون هونديون آهن، جنهن کي ”آڪٽيو“ (Octave) چئبو آهي ۽ ٻي بند ۾ ڇهه 6 مصراعون هونديون آهن. جنهن کي سيسٽيٽ (Sestet) چئبو آهي. پهرئين بند جي پهرئين، چوٿين، پنجين ۽ اٺين مصراع هم قافيه ٿئي ٿي ۽ ٻي، ٽين، ڇهين ۽ ستين مصراع هم قافيه هجي ٿي.

6 مصراعن جي ٻئي بند ۾ پهرئين، ٽين ۽ پنجين مصراع هم قافيه هجي ٿي ۽ ٻي، چوٿين ۽ ڇهين مصراع هم قافيه هجي ٿي. ٻي بند، Sestet ۾ قافين جي ترتيب، مٿين ترتيب کان علاوه هيئن به رکي وڃي ٿي. جنهن ۾ پهرين ۽ چوٿين مصراع هم قافيه ٿئي ٿي. ٻي ۽ پنجين مصراع هم قافيه هجي ٿي ۽ ٽين ۽ ڇهين مصراع هم قافيه ٿئي ٿي. پيٽرارڪن سانیٽ ۾ آخري ٻه مصراعون هم قافيه نه ٿيون ٿين.

انگريزيءَ ۾ قافين جي بيهڪ هيٺينءَ ريت لکبي آهي:

1: پهرئين بند (Octave) ۾ قافين جي بيهڪ: ”abbaabbbba“

2: ٻئي بند (Sestet) ۾ قافين جي بيهڪ:

پهريون نمونو: ”cd cd cd“

ٻيون نمونو: ”cde cde“

سنڌيءَ ۾ پيٽرارڪن سانيتَ جي گهاڙيتي هيٺ رڳو نارائڻ
شيام ئي سانيتَ لکيا آهن. هيٺ نارائڻ شيام جو پيٽرارڪن سانيتَ
جي گهاڙيتي ۾ لکيل سانيتَ ڏجي ٿو، جنهن ۾ سيسٽيٽ (Sestet)
جو ٻيون نمونو (cde cde) آيل آهي:

چمن ۾ ٻوٽي جي هڪ لام تي پنن
هيٺان
پرهنه جي هير کان وانجهيل هئي ڪلي
هڪڙي
انهيءَ ڪري سا ڪلي اڻ تڙيل رهي،
نه تڙي،
اڃاڻ گل جي هئي سهڻي رنگ، خوشبو
کان
انهي ئي ٻوٽي ۾ ٻي شاخ تي اڳئين
جي مٿان
عجيب حسن نزاکت سان بيٺو ڦول
ڪڙي
مڏو اڪيون، ڪجهه ڀوپت، ڪي پونر آيا
مڙي،
ڏٺو ٿي ڪئن نه ڪليءَ بار بار حيرت
مان!
چڏيو ڪليءَ کي ڪري مست، رنگ ٻو
گل جي
رڙهي رڙهي، وڌي پيرن ۾ گل جي پوءِ
جهڪي
ڪيائين عرض تمنا، ته مرڪي ڦول
جيئس
ڪيو ڪلي کي وياڪل ڇو آرزو گل
جي؟
پرهنه جي هير جو جهوٽو به کائي ڏس
ته سهي

ڪلي ٿي پاڻ ئي گل، بيقرار گل ڇو
گيس؟⁴

نارائڻ شيام جي مٿئين سانيت ۾ قافين جي ترتيب/بيهڪ،
انگريزيءَ ۾ هن ريت آهي: پهرئين بند (Octave) ۾:
"abbaabba"

ٻئي بند (Sestet) ۾: "cde cde"

1: پيٽرارڪن سانيت جي گهاڙيئي ۾ نارائڻ شيام جا ڪيل تجربا:

نارائڻ شيام نه رڳو جديد سنڌي سانيت جو موجد (متعارف
ڪرائڻ وارو) آهي، پر انهيءَ سان گڏوگڏ، سنڌي ٻوليءَ جو اهو
پهريون شاعر آهي، جنهن سانيت جي گهاڙيئن ۾ سڀ کان وڌيڪ
تجربا ڪيا. نارائڻ شيام کان پوءِ اڄ تائين ٻيو ڪو به شاعر نارائڻ
شيام جيترا تجربا ناهي ڪري سگهيو ۽ نارائڻ شيام کان پوءِ نه ئي
ڪو اهڙو شاعر آهي، جنهن سنڌيءَ ۾ سانيت جي مروج ٽن اهم
عالمي گهاڙيئن تي طبع آزمائي ڪئي هجي!

پيٽرارڪن سانيت ۾ آخري ٻه مصرعون ”دوهي نما“ يا هم
قافيه ناهن ٿينديون. پر نارائڻ شيام، پيٽرارڪن سانيت جي
گهاڙيئي مان هڪڙو نئون گهاڙيٽو ٺاهيو آهي، جنهن ۾ آخري ٻه
مصرعون پاڻ ۾ هم قافيه هجن ٿيون. نارائڻ شيام، پيٽرارڪن
سانيت وارو گهاڙيٽو (جنهن جي پهرئين بند ۾ اٺ مصرعون ۽ ٻئي
بند ۾ ڇهه مصرعون هونديون آهن) ساڳيو رکيو آهي. باقي انهن
۾ تبديلي آئي، انهن ۾ قافين جي بيهڪ الڳ طرح جي رکي آهي:

بسنتي هير جا جهوٽا سرير کي ٿا لڳن،
ڪه وشو موهنيءَ جي اُن چُنيءَ جي
آهه ڪنار،

چهاو جنهن جي مها ديُو کي به لائي
لڳن،

ڪڇي ڇو ساهه تڪو، نيڻ ڇو ٿيا رتنار؟
هر انگ انگ ۾ شرنايون دل ڌٽار وڃن،
گلن اکين اڳيان ٿا سنهري سڀن ڌٽار،

رسيلي سڀن ۾ لولين پُرش لائون لهن
ڪري سينگار ٿي هر نار ڪلپنا ۾
ڪنوار!

وليون وڻن تي وريون ۽ تڙيون وليون
تي ڪليون،
هوا پريندي سندن رنگ ۽ هُڳاَ وِ جي
ساڪ

ورائي ٻانهون وليون جئن ڪيون ڪي
رنگ رليون
پري ڪو قول اسان جي به رنگ پاوَ
جي ساڪ!

ائين وڃاءِ نه وَجهه ۽ ائين نه بيهي نهار،
سينگار ڪهڙو ٻيو، سونهن آهه تنهنجو
سينگار!⁵

پيٽرارڪن سانيت جو گهاڙيتو هن ريت آهي:

يا (Sestet) abbaabba/cde cde (Octave)

(Sestet) abbaabba/cd cd cd (Octave)

جڏهن ته نارائڻ شيام جي پيٽرارڪن سانيت ۾ ڪيل تجربي
کان پوءِ، سانيت جو گهاڙيتو هن ريت آهي:

آڪٽيو (Octave): "abababab"

سيستيت (Sestet): "cd cd ee"

شيڪسپيئر سانيت جي پهرئين بند ۾، قافين جي اها
بيهڪ: "Abab" هوندي آهي. نارائڻ شيام، شيڪسپيئر سانيت
جي شروعاتي مصرعن واري قافين جي بيهڪ، پيٽرارڪن سانيت
جي گهاڙيتي ۾ رکي اهو تجربو ڪيو آهي. شيڪسپيئر سانيت
۾ چار مصرعن ۾ قافين جي اها بيهڪ هوندي آهي، پر نارائڻ
شيام قافين جي اهڙي بيهڪ اٺن مصرعن ۾ رکي آهي.

انهي تجربي کان علاوه نارائڻ شيام، پيٽرارڪن سانيت جي
گهاڙيتي ۾ هڪڙو ٻيو تجربو به ڪيو آهي، جنهن موجب 8/6 (اٺ
۽ ڇهه) واري گهاڙيتو پيٽرارڪن سانيت وارو آهي، پر ان ۾ قافين

جي بيهڪ ”اسپينسرين سانيت“ واري رڪي آهي.
 ساھه جا سينگار! توکان، موڪلائي ٿي وڃان
 بس وڃان اوڏانهن ٿي، ورنديس جتان مشڪل
 وري
 سڪ ڀريون ٿينديون رهاڻيون ڪينڪي
 حاصل وري
 هڪ ٻئي کي ٿيو ڏسڻ اوکو، نه دل تان
 لاهجان!
 انسنا آئندي جا ناھي نه سگھنداسين وري
 تنهنجي نيٺن ۾ سندن سپنن مڙھيل راتيون
 رھيون
 منهنجي نيٺن ۾ سندن رنگين پرياتيون رھيون
 ڪين سي نظرون ملائي خواب لھنداسين
 وري!
 جيڪڏھن ڪجهه وقت لھ ۽ مون کي وساري
 تون ڇڏين
 ۽ وري جي خواب ۾ پڻ ياد مان موٽي پوان ۽
 پنهنجي ان ويسر تي پلجي پي نه هرگز غم
 ڪجان ۽
 پاڻ کي ان لاءِ متان ڪنھن ريت گوندر ۾
 گڏين
 ڪئن سٺو ويندو مون کان، ساري مون کي
 تون دڪ سھين
 مان وساريل ئي چڱي، شل تون سدا سرھو
 رھين!۶

نارائڻ شيام جي مٿئين سانيت ۾ قافين جي بيهڪ هن ريت آهي:

آڪٽيو (Octave) ۾: ”abba cddc“

سيستيت (Sestet) ۾: ”effe gg“

ان کان علاوه ”ڏاتار ۽ سوال“ جي عنوان هيٺ لکيل سانيت، پيٽرارڪن گھاڙيتي ۾ ڪيل تجربن جا مثال آهن. هيٺ هڪڙو دفعو ٻيهر پيٽرارڪن سانيت جو گھاڙيتو لکان ٿو ۽ انهي

گهاڙيٽي ۾ نارائڻ شيام جيڪي تجربا ڪيا آهن، انهن جي قافين جي بيهڪ به هيٺ لکان ٿو:

پيٽرارڪن سانيت جو گهاڙيٽو:
 آڪٽيو (Octave): "Abbaabba"
 سيسٽيٽ (Sestet): "cd ec de" يا "cd cd cd"
 نارائڻ شيام پيٽرارڪن سانيت جي انهيءَ مروج گهاڙيٽي ۾ به لکيو آهي ۽ ان ۾ تجربا به ڪيا آهن.

سانيت "بسنتي هير" (نڪريو آهي نينهن، صفحو نمبر 165) ۾ قافين جي بيهڪ هن ريت آهي:
 آڪٽيو (Octave): "abababab"
 سيسٽيٽ (Sestet): "cd cd ee"
 سانيت "مان وساريل ئي چڱي" (نڪريو آهي نينهن، صفحو نمبر 188) ۾ قافين جي بيهڪ هن ريت آهي:
 آڪٽيو (Octave): "abbacddc"
 سيسٽيٽ (Sestet): "effe gg"
 سانيت "ڏاتار" (نڪريو آهي نينهن، صفحو نمبر 159)
 سانيت "سوال" (نڪريو آهي نينهن، صفحو نمبر 160) ۾ قافين جي بيهڪ هن ريت آهي:
 آڪٽيو (Octave): "abbaabba"
 سيسٽيٽ (Sestet): "cd cd ee"
 شروع ۾ سانيت "بسنتي هير" ۽ "مان وساريل ئي چڱي" ڏيئي آيو آهيان. مضمون جي طوالت سبب سانيت "ڏاتار" ۽ سوال "جو حوالو ڏنو اٿم ۽ انهن جي قافين جي بيهڪ به ڏني اٿم.

سنڌيءَ ۾ نارائڻ شيام کان پوءِ ج.ع. مَنگهاڻي به پيٽرارڪن سانيت جي گهاڙيٽي هيٺ سانيت لکيا آهن، پر ان ۾ هن قافين جي بيهڪ رکي پنهنجو تجربو ڪيو آهي. باقي پيٽرارڪن سانيت جي مروج عالمي گهاڙيٽي ۾ ج.ع. مَنگهاڻي سانيت ناهن لکيا، جنهن گهاڙيٽي ۾ رڳو نارائڻ شيام ئي سانيت لکيا آهن.

ج.ع. مَنگهاڻي به نارائڻ شيام جي پيروي ڪندي، آخري ٻه مصراعون هم قافيه رکيون آهن. ٻيو ته هن پيٽرارڪن سانيت جي گهاڙيٽي ۾ نئون تجربو اهو ڪيو آهي جو، قافين جي بيهڪ

”اسپينسرين سانيت“ واري رڪي آهي:

جهر جهر جهر جهر جذبا پيئا، هلي پيو

ريتَن - چنڊُ

گهءَ سهڻ جو ٿي پيو آهي من چريو

هيراڪ

سُورن پورن جو پڻ آهي روح ۾ پڪو

ٽاڪ

ڊڄي ڊڄي ئي ڦهلائي پيو چانڊوڪيءَ

ڪي چنڊُ

گهايل گهايل راهن تي پي هلبو پائي

پايل

رڪڻو پوندو راهن ڪي پي ڪجهه اسان

جو ڀرم

چوٽ چڙهيل اداسيءَ ڪي ايندو هاڻ شرم

ڪو ڪي ڪوڪي من جي آس جباري پيئي

ڪويل!

اوچن ديوارن جي پويان پاءِ نه تون

جهاتيون

مرجهيل ڪومايل آهن ساڳيون

تصويرون

خوابن پويان ڏينهن به ٿي پيا آهن

ڪاريون راتيون

لڪل الائي ڪهڙي اينت پٺيان هن

تعبیرون

جوپن مند جا ٽپيا آهن ڪيڏا ڪاڙها

روهه

مرضيءَ سان پيا ٿيندا ڏينهن ۾ ڏهه ڏهه

پيرا ڏوهه.⁷

ج.ع مَنگهاڻي جي ڪيل هن تجربي هيٺ سانيت جي قافين

جي بيهڪ هن ريت آهي:

آڪٽيو (Octave) ۾: "abbacddc"

سيستيت (Sestet) ۾: "efef gg"

2: اسپينسرين سائيٽ:

شاعر "اسپينسر" جن گهاڙين ۾ سائيٽ لکيا، تن کي "اسپينسرين سائيٽ" چئبو آهي. "اسپينسرين سائيٽ" ۾ قافين جي بيهڪ ٻن نمونن جي رکي ويندي آهي.

پهريون نمونو: "abba, cddc, effe, gg"

هن نموني ۾ پهرين ۽ ٽين مصرع هم قافيه هجي ٿي. ٻي، چوٿين، پنجين ۽ ستين مصرع هم قافيه هجي ٿي. ڇهين، اٺين، نائين ۽ يارهين مصرع پاڻ ۾ هم قافيه هجي ٿي ۽ آخري ٻه مصرعون (دو هي نما) پاڻ ۾ هم قافيه هجن ٿيون.

ٻيون نمونو: "effe, gg, abba, cddc"

هن نموني ۾ پهرين ۽ چوٿين مصرع هم قافيه هجي ٿي. ٻي ۽ ٽين مصرع هم قافيه هجي ٿي. پنجين ۽ اٺين مصرع هم قافيه هجي ٿي. ڇهين ۽ ستين مصرع هم قافيه هجي ٿي. نائين ۽ يارهين مصرع هم قافيه هجي ٿي ۽ آخري ٻه سٽون (مصرعون) پاڻ ۾ هم قافيه هجن ٿيون.

تماهي مهراڻ جي شماري 3-4 / 1960ع جي صفحي نمبر 60 تي سنڌي گيت ۽ دوهي جي خوبصورت شاعر "سروچندر" 'شاد' جو سائيٽ "سونهن پريءَ جي نالي" جي عنوان سان ڇپيل آهي:

ڪيئن مرڪن، ڪيئن جرڪن خيال

اڄ

سوچ جڏهين ماڻ ۾ آهي ستل؟

روح تي نفرت جا پاڇولا پيل،

ڪيئن ڪناري ڳل تان ترڪن خيال

اڄ؟

سانت جو سنگيت، الا، مان ڪيئن

سُٿان؟

ساز دل جي اڄ تڻل هر تار آهه
اڌ ڪٽل جيان منهنجو زخمي پيار
آهه

هائ، اڪڙين جا نياپا ڪيئن ٻڌان؟
جرڪندڙ ٿورن جي ڄاول سونهن
پري

اڄ، اڇي جاڳاءِ منهنجي موهه کي
زندگيءَ جو دان ڏي پابوهه کي
مرڪندڙ نظرن جي پاليل سونهن
پري.

گهور جي مٿه ڏي ته تو کي پریت
ڏيان
پور مون کي ڏي ته تو کي گيت
ڏيان!

سروچندر 'شاد' جو سانيٽ "اسپينسيرين سانيٽ" جي
ٻئين نمبر نموني جو آهي. مٿي ٻئي نمونا ڏنا ويا آهن.
نارائڻ شيام ۽ بشير مورياڻي، "اسپينسيرين سانيٽ" جي
گهاڙي تي ۾ تجربا ڪيا آهن. تماهي مهراڻ جي شماري 3 / 1956ع
جي صفحي نمبر 48 تي بشير مورياڻيءَ جو سانيٽ آهي:

تون جو آئينءَ ته بهارن مون کي آواز
ڏنو
تون جو آئينءَ ته ستارن جي صراحي
چلڪي
روح ۾ رچجي وئي چاندني هلڪي
هلڪي
رات جي مست هوا هٿ ۾ مون کي
ساز ڏنو.

تون جو آئينءَ ته نئين رُت کي به
ورتيون آئينءَ
تون جو آئينءَ ته امنگن ۾ نئين جان

پئي
تون جو آئينءَ ته سَندَم دل جو سُڪل
ڦول ڪليو
تون جو آئينءَ ته تمنا نئين پوشاڪ
ڪئي!

تون جو آئينءَ ته نئين صبح جي اميد
به ٿي
رات آ سخت، انهيءَ ڳالهه جي تائيد به
ٿي!

بشير مورياڻي هن سانيتَ جي ٽئين بند ۾ قافين جي بيهڪ
۾ تبديلي آڻي تجربو ڪيو آهي. بشير مورياڻي ٽئين بند ۾ قافين
جي بيهڪ ”شِيڪسپيئرِين سانيتَ“ واري رکي آهي. اسپينسيرِين
سانيتَ ۾ بشير مورياڻي جي ڪيل تجربِي کانپوءِ، سانيتَ جي
قافين جي ترتيب هن ريت آهي: ”abba, cddc, ef ef, gg“
”اسپينسيرِين سانيتَ“ ۾ ”ef ef“ جي جاءِ تي ”effe“ واري
بيهڪ هوندي آهي. ”شِيڪسپيئرِين سانيتَ“ جو گهاڙيتو آهي،
جيڪو بشير مورياڻي اسپينسيرِين سانيتَ جي ٽئين بند ۾ رکي
تجربو ڪيو آهي.
اسپينسيرِين سانيتَ جي گهاڙيتي ۾ نارائڻ شيام به تجربو
ڪيو آهي:

گلن جو ٻارو، صراحي به وچ ۾ آهه
رڪي
اڪيلي سر ئي پيان جي نه آهه هم
صحبت
ٻيو جي ڪين، ڏيان چنڊ کي ئي ٿو
دعوت
اهو ۽ مان ۽ سَندَم پاڇو، تن جي
محفل ٿي.

وجود پاڇي جو ڪهڙو، وٺي نه چنڊ
ڇڪي

مگر وڃائجي ڪهڙي طرح هٿان
فرحت
پيو پيو هلي، هلندي بهار ڳچ مدت؟
ڏنائون جهڙي به صحبت اها قبول
ڪبي.

فلڪ تان نٿڙي ٻڌي جنن ڪلان ڳايان
نچان ته پاڻهي مون ساڻ گڏ نچي
پاڇو
ائين انهن سان پيڻ وقت پاڻ
وندرايان
پيڻ کان پوءِ سڀن جو جدا جدا رستو
۽ سين-لوڪ ۾ گڏجون وڃي وري
جيسين
اننت شانت ۾ بس ٿيئي گم رهون
تيسين!¹⁰

نارائڻ شيام جي مٿئين سانيت ۾ قافين جي بيهڪ هن
ريت آهي:

“abba, abba, cd cd, ee”

نارائڻ شيام کان پوءِ سانيت جي ٽن مشهور گهاڙيٽن ۾
قافين جي بيهڪ ۾ سنڌيءَ جي ٻين شاعرن هريڪانت، بشير
مورياڻي، ج.ع. مَنگهاڻي، اسحاق سميجو، احمد سولنگي، محمد
علي پٺاڻ، وسيم سومري، ذوالفقار گاڏهي ۽ نقاش علواڻي
(نقاش جا سڀئي سانيت شيڪسپيئر سانيت جي گهاڙيٽي ۾
لکيل آهن) تجربا ڪيا آهن. ج.ع. مَنگهاڻي ”پيٽرارڪن سانيت“ جي
گهاڙيٽي هيٺ سانيت لکيا آهن. ان ۾ هن قافين جي بيهڪ جي
حوالي سان تجربا ڪيا آهن. اسحاق سميجي، اسپينسيرين
سانيت جي گهاڙيٽي ۾ قافين جي بيهڪ ۾ تجربو ڪيو آهي جنهن
۾ هن پهرئين بند جي پهرين ۽ ٽين سٽ ۾ قافيو ناهي رکيو.

اسحاق سميجي، شيڪسپيئرین سانیت جي گهاڙيتي ۾ به سانیت لکيو آهي. سانیت ۾ وسيم سومري به قافین جي بيهڪ ۾ تجربا ڪيا آهن. احمد سولنگي جا سانیت ”اسپينسیرین سانیت ۽ شيڪسپيئرین سانیت“ جي گهاڙيتي هيٺ لکيل آهن. ذوالفقار گاڏهي به اسپينسیرین سانیت ۽ شيڪسپيئرین سانیت جي گهاڙيتي ۾ سانیت لکيا آهن. جڏهن ته ذوالفقار گاڏهي سانیت جو هڪڙو نئون گهاڙيتو به متعارف ڪرايو آهي. اڳتي هلي ان تي بحث ڪبو.

اسپينسیرین سانیت جي گهاڙيتي ۾ قافین جي بيهڪ ۾ نارائڻ شيام ۽ بشیر مورياڻي کان پوءِ اسحاق سميجي به تجربو ڪيو آهي. جنهن ۾ هن پهرئين بند جي پهرين ۽ ٽين مصرع ۾ قافيو ناهي رکيو:

تنهنجي ئي بدن سج کي بخشي ٿي
حرارت،
تنهنجي ئي حسن ساڻ پريل چنڊ نريو
پئي،
تنهنجي گلن تي ڏينهن بسنت جيئن
تڙيا ٿي،
تنهنجي اکين ۾ شب قدر جو نور ٻريو
پئي.

مُرڪي ڏنئي ته ورن مٽيا رات جي
راڻي،
تو شوخ کنيا نيڻ، چڻي مند پنن جيان،
تو پير کنيا، وقت رُڪيو، ٿي وئي
پڄاڻي،
مون پاڻ سنڀاليو ته چنل هوس چنن
جيان.

آئي نه وصالن جي گهڙي عمر سڄيءَ
۾،

تون پنهنجي مڱيءَ ۾ هُئينءَ مان
پنهنجي مڱيءَ ۾،
سوچيون ته رکيو ڇا هو ڀلا شرم لڄيءَ
۾،
پر ڇا ڪجي، اڻ ڄاڻ هُئاسين دل جي
لڳيءَ ۾.

ڄاتوسين وصل کي، نه ڪڏهن پيد
هجر جا،
هاڻي ته پڙهئون ويٺا ٻئي ويد هجر
جا.¹¹

اسحاق سميجي جي مٿئين سانيت ۾ قافين جي بيهڪ هن
ريت آهي:

“aa, bc bc, de de, ff”

اسپينسيرين سانيت جي گهاڙيٽي ۾، قافين جي بيهڪ جي
حوالي سان احمد سولنگي به تجربو ڪيو آهي. احمد سولنگي
جو سانيت آهي:

رڃ ليڪي رهيو آهيان،
اڄ جي تون ندي آهين!
تشنگي، تشنگي آهين!
روح ڀرجي نه ٿو تو
مان!

ڪيتري آتشي آهين،
باهه ٿي برف ڳارين
ٿي،
جسم ٻاري، پگهارين
ٿي،
ٻهڳڻي قيمتي آهين!
گهوڙ گهري تڪي آهين،

چيٽ جي ڇاهنا چئجي،
سج، آڪاس ڇا چئجي؟
يا ته سورج مڪي
آهين!

لعل، مرجان تون آهين،
اک ۾ غريان تون
آهين!¹²

احمد سولنگيءَ جي سانيٽ ۾ قافين جي بيهڪ هن ريت
آهي:

“abba,bccb,bddb, ee”

نارائڻ شيام جديد سنڌي سانيٽ جو موجد آهي، جنهن جي
پهرئين شعري مجموعي ”ماڪ ڦڙا“ (1953ع) ۾ اٺ سانيٽ آهن.
جيڪي صفحي نمبر 95، 96، 97، 99، 103، 161، 164، ۽ 166
تي ڏنل آهن.

نارائڻ شيام جي شاعريءَ جو ٻيو مجموعو ”پنڪڙيون“
(1955ع) ۾ نارائڻ شيام جي سانيٽ جي هڪ لڙهي آهي، ”روپ
مايا“ جي نالي سان، جيڪي سانيٽ تعداد ۾ سورنهن آهن. اهي
سانيٽ ”پنڪڙيون“ جي صفحي نمبر 45 کان صفحي نمبر 60
تائين ڇپيل آهن. نارائڻ شيام سانيٽ کي ”ڇوڏسيون“ نالو ڏنو.
انهن ۾ نارائڻ شيام جيڪي فني تجربا ڪيا ۽ انهن ۾ فني
نزاڪتون ڀريون، اهي پڙهي حيرت وڻجي وڃي ٿي.

”روپ مايا“ جي روپ ۾ جهڙي نموني هن سورنهن سانيٽ
جي لڙهيءَ ۾ رشي وشوامتر ۽ اڀسرا مينڪا جي پريم ڪهاڻي بيان
ڪئي آهي، اهو هڪڙو شعري ڪمال آهي. ”روپ مايا“ پڻ
سانيٽ ۾ هڪڙو فني تجربو آهي، جنهن جهڙو مثال، سنڌي
شاعريءَ ۾ ملي ئي نه ٿو.

”روپ مايا“ ۾ نارائڻ شيام جي جماليات تي هند ۽ سنڌ جو
مشهور شاعر ۽ نقاد واسديو موهي لکي ٿو ته: شيام جو ”روپ
مايا“ جماليات جي چوٽين کي چهي ٿو.

وار چوٽيءَ ۾ ٻڌل پاسيا ٿي سندر
 سڀن جيان،
 جنن ٿي چوڙيائين ويا سي رات وانگر
 ڦهلجي،
 جنن گهڙي وڃ نهر ۾، وارن پڪڙجي
 جل مٿان،
 روپ مايا چور نظرن کان ڍڪي هيٺان
 رکي.

وار- نانگ، انهن جو ڪاري رات جيان ڦهلاءُ. وارن جي
 لنبائي، گهٽائي ۽ پوءِ وارن جو پاڻيءَ مٿان ڦهلجي سونهن جي
 مجسم مينڪا کي چور نظرن کان بچائڻ، جيئن نانگ قيمتي مٽيءَ
 جي حفاظت ڪندو آهي. هڪ ٻيو مثال:

ويڙهي ڏسڻيءَ جي مٿان ڪومل
 گلابي پنکڙي،
 ڏيري ڏيري چپ تي نرميءَ سان
 گهمايائين پئي.

پنکڙي چپن جي نزاکت، گلن جي، بدن جي خوشبو، ڇهاو
 جا، سنگهڻ جا، ڏسڻ جا، شعر ۾ سمايل موسيقيءَ جي ڪري ٻڌڻ
 جا، چپ تي پنکڙيءَ جي ڪري ذري گهٽ چڪڻ جا ۽ احساس جا،
 سڀ جا سڀ، جمال وابسته حواس هڪ ئي شعر ۾ رلي ملي ويا
 آهن.¹³

3: شيڪسپيئر سانيت:

شيڪسپيئر جيڪي سانيت لکيا، انهن کي ”شيڪسپيئرين
 سانيت“ سڏيو وڃي ٿو. شيڪسپيئرين سانيت جو گهاڙيٽو هن
 ريت آهي:

”abab,cd cd, ef ef, gg”

شيڪسپيئرين سانيت جي پهرئين بند جي پهرين ۽ ٽين
 مصرع هم قافيه هجي ٿي. ٻي ۽ چوٿين مصرع پاڻ ۾ هم قافيه

ٿي هجي. تنهي بدن ۾ اها ساڳي ترتيب هوندي آهي. آخري ٻه
مصراعون پاڻ ۾ هم قافيه هجن ٿيون.
شيڪسپيئر ۾ سانيٽ تمام گهڻو مقبول آهي. ان جي
مقبوليت جو سبب، ان جو آسان گهاڙيٽو آهي. نارائڻ شيام جي
”روپ مايا“ مان هڪڙو سانيٽ هيٺ ڏجي ٿو:

وار چوٽيءَ ۾ ٻڌل پاسيا ٿي سندر سڀن
جيان
جنن ٿي چوڙيائين ويا سي رات وانگر
قهلجي
جنن گهڙي وڃ نهر ۾ وارن پڪڙجي جل
مٿان
روپ مايا چور نظرن کان ڍڪي هيٺان
رڪي!

ڪئن نه ترندڙ ايسرا جي نرم انگن کي
لڳي
نهر جون لهرون هٿي پٽي، چڙهي
ڪجهه مٿيرو
ٿورڙو ور کائي وسپهر وانگي، پاسيرو
مڙي
جسم کي ٻيهر ڇهي، نڪري ويون ٿي
اڳيرو!

نهر مان ٻاهر اچي، جنن لڳ سڪايائين
پئي
پنهجو جوڀن پاڻ ڏسندي شڪجي
شرمائڻ لڳي
روپ جي هڪ چال ڏس، ڪئن ٻيءَ کي
اڻما ٿي ڏئي
مرڪ لڄ چمڪائي ٿي، لڄ مرڪ

ٻهڪائڻ لڳي!

گل چني هٿ ۾ جهلي، پاڻيءَ ۾ پاڇي
تي ڏسي
ناز مان وارن ۾ پائي، پاڇو ئي ڏسندي
رهجي!¹⁴

نارائڻ شيام جي سانيت ۾ شعري نزاکتن جي طويل دنيا آهي. هن مضمون ۾ مون رڳو سانيت جي ”گهاڙيٽن“ کي ئي بحث هيٺ آندو آهي. اڃا ٻيون به فني نزاکتون آهن، جن تي الڳ طرح سان لکي ۽ ڳالهائي سگهجي ٿو. جيئن سانيت ۾ فني طور ڪهڙا ڪهڙا شاعر نباهه ڪري سگهيا آهن ۽ سانيت جي آخري ٻن مصراعن ۾ سانيت جو نت ڏيڻ ۽ ان ۾ روح ڦوڪڻ ۾ ڪهڙا ڪهڙا شاعر ڪامياب ويا آهن؟ ڇو ته سانيت جي فڪر کي آخري ٻن مصراعن ۾ سميتي ڇڏڻ، عام ڳالهه ناهي. انهيءَ ڳالهه تي به ڳالهائي سگهجي ٿو ته ڪهڙا ڪهڙا شاعر سانيت ۾ تسلسل برقرار رکي سگهيا آهن ۽ ڪهڙا ڪهڙا شاعر تسلسل کان هٽي لفاظي تائين محدود رهجي ويا آهن؟

سنڌيءَ ۾ سانيت جي گهاڙيٽي ۾ ذوالفقار گاڏهي هڪڙو تجربو ڪيو آهي، جنهن ۾ هن ٽن ٽن بدن تي مشتمل چار بند رکيا آهن ۽ آخري ٻه مصراعون ”دوهي نما“ رکيون آهن. جنهن جي هر بند جي پهرين سٽ قافيه کان آزاد آهي ۽ هر بند جي ٻي ۽ ٽين مصرع پاڻ ۾ هم قافيه آهي:

ظلم نڪتو آ پنهنجي خاني

مان

ڪير هن کي ٻڌايو؟

سمجھائي؟

ڪير هن سان الائي، ڏک

پائي.

ڪالهه جيڪو ڦٽو هو آني

مان

اڄ اهو جوان ٿي ويو آهي

خاني مان خان ٿي ويو

آهي!

رحم طلبيو وڃي ٿو ٿاڻي
 تان!
 ٿاڻو، جنهن کي سڏيو ويو
 گهاٽو آ،
 گهاٽو، جنهن پيڙيو داڻو داڻو
 آ.

وقت ظالم اسان جي ننگن
 سان،
 چيڙ خاني ڪري ٿو رستي
 تي،
 روز سڏ ڪو مري ٿو رستي
 تي.

پاڻ جا پاڻ ٿي ويا آهيون،
 درد جي کاڻ ٿي ويا آهيون!

نتيجو:

1: سانيت اٽالين شاعريءَ جي صنف آهي، جنهن ۾ چوڏهن مصرعون هونديون آهن. لفظ سانيت Sonet اٽالين ٻوليءَ جو لفظ Sonetto مان ورتل آهي، جنهن جي معنيٰ آهي ”ننڍڙو يا مختصر گيت.“

2: اٽالين سانيت کي پيٽرارڪن سانيت به سڏيو وڃي ٿو. سانيت سڀ کان پهرين اٽليءَ جي مشهور شاعر پيٽرارڪن Petrarchan لکيا. پيٽرارڪن جي لکيل گهاڙيتي کي پيٽرارڪن سانيت سڏيو وڃي ٿو. پيٽرارڪن سانيت ۾ ٻه بند ٿين ٿا. جنهن جي پهرئين بند ۾ اٺ مصرعون ٿينديون آهن، جنهن کي آڪٽيو Octave چئبو آهي ۽ ٻئي بند ۾ ڇهه مصرعون ٿينديون آهن، جنهن کي سيسٽيٽ Sestet چئبو آهي. پيٽرارڪن سانيت ۾ آخري ٻه مصرعون ”دوهي نما“ ناهن ٿينديون. مطلب ته آخري ٻه مصرعون پاڻ ۾ هم قافيه ناهن هونديون.

پيٽرارڪن سانيت جو گهاڙيتو هن ريت آهي:

”abbaabba/cde cde” (1)

”abbaabba/cd cd cd” (2)

سنڌي ۾ رڳو نارائڻ شيام ئي پيٽرارڪن سانيت جي

گھاڙيٽي جي ٻنهي نمونن تي سانيت لکيا آهن انهي کان علاوه نارائڻ شيام اهو پهريون شاعر آهي، جنهن پيٽرارڪن سانيت جي گھاڙيٽي ۾ تجربا ڪيا ۽ پيٽرارڪن سانيت وارو گھاڙيٽو (پهريون بند اٺ مصراعن جو ۽ ٻيون بند ڇهن مصراعن جو) ساڳيو رکيو. پر شيام آخري ٻه مصراعون ”دوهي نما“ لکيون آهن. اڳتي هلي ج.ع مڱهائي به نارائڻ شيام جي پيروي ڪندي پيٽرارڪن سانيت ۾ آخري ٻه مصراعون ”دوهي نما“ رکيون آهن. پيٽرارڪن سانيت جي گھاڙيٽي ۾ نارائڻ شيام جي قافين جي بيهڪ جا ٽي الڳ نمونا:

”abababab/cd cd ee“ (1)

”abbaabba/cd cd ee“ (2)

”abbacddc/effe gg“ (3)

پيٽرارڪن سانيت جي گھاڙيٽي ۾ قافين جي بيهڪ جو تجربو ج.ع مڱهائي به ڪيو آهي. اهو هن ريت آهي:

”abbacddc/effe gg“

3: پيٽرارڪن سانيت جي اصل گھاڙيٽي ۾ رڳو نارائڻ شيام جا ئي سانيت ملن ٿا.

4: اٽليءَ جي شاعر ”پيٽرارڪ“ Petrarchan کان پوءِ مشهور شاعر اسپينسر سانيت کي هڪ الڳ گھاڙيٽو ڏنو. جيڪو ”اسپينسرين سانيت“ جي نالي سان سڏجي ٿو.

اسپينسرين سانيت جي گھاڙيٽي جا ٻه نمونا آهن:

”abab, bc bc, cd cd, ee“ (1)

”abba, cddc, effe, gg“ (2)

5: اسپينسرين سانيت ۾ چار چار مصراعن جا ٽي بند ۽ هڪ ”دوهي نما“ شعر هوندو آهي سنڌي ۾ اسپينسرين سانيت به سڀ کان پهريائين نارائڻ شيام لکيا. ان کان علاوه نارائڻ شيام اسپينسرين سانيت جي گھاڙيٽي ۾ قافين جي بيهڪ جو هڪ الڳ تجربو به ڪيو آهي.

6: نارائڻ شيام جي اسپينسرين سانيت ۾ ڪيل تجربي کان پوءِ ان جي قافين جي بيهڪ هن ريت آهي: ”abba, abba, cd cd, ee“

- 7: اسپينسيرين سانيت جي گهاڙيٽي ۾ اسحاق سميجي به هڪڙو تجربو ڪيو آهي. جنهن ۾ هن پهرين ۽ ٽين مصرع ۾ قافيو ناهي رکيو. اسحاق سميجي جي سانيت جي قافين جي بيهڪ هن ريت آهي: "a-a, bc bc, de de, ff"
- 8: اسپينسيرين گهاڙيٽي ۾ احمد سولنگي به هڪڙو تجربو ڪيو آهي جنهن ۾ قافين جي بيهڪ هن ريت آهي: "abba, bccb, " bddb, ee"
- 9: نارائڻ شيام، هريڪانت، بشير مورياڻي، سروچندر "شاد"، وسيم سومري، اسحاق سميجي، احمد سولنگي ۽ ذوالفقار گاڏهي، اسپينسيرين سانيت جي گهاڙيٽي هيٺ سانيت لکيا آهن.
- 10: شيڪسپيئر سانيت: اسپينسر وانگي شيڪسپيئر به سانيت کي هڪ نئون گهاڙيٽو ڏنو. جنهن کي شيڪسپيئر سانيت چئجي ٿو. شيڪسپيئر سانيت جو گهاڙيٽو هن ريت آهي: "abab, cd cd, ef ef, gg"
- شيڪسپيئر سانيت جو گهاڙيٽو آسان آهي. جنهن جي ڪري تمام گهڻو مقبول آهي.
- 11: سنڌي ۾ سڀ کان پهرين هن گهاڙيٽي ۾ نارائڻ شيام سانيت لکيا.
- 12: "روپ مايا" ۾ نارائڻ شيام جا سورنهن سانيت، شيڪسپيئر سانيت جي گهاڙيٽي ۾ لکيل آهن. هن گهاڙيٽي تي سڀ کان وڌيڪ سانيت نارائڻ شيام لکيا آهن.
- 13: نارائڻ شيام، هريڪانت، وسيم سومري، اسحاق سميجي، احمد سولنگي، محمد علي پٺاڻ، ذوالفقار گاڏهي ۽ نقاش علواڻي (نقاش سمورا سانيت) شيڪسپيئر سانيت جي گهاڙيٽي ۾ سانيت لکيا آهن. (ڏسو ڪتاب: خيال خانه بدوش آهن. صفحي نمبر 177 کان 183 تائين)
- 14: ڳاڻيٽي جي حوالي سان به سنڌي ۾ نارائڻ شيام سڀ کان وڌيڪ سانيت لکيا آهن. نارائڻ شيام جي سانيتن جو تعداد 30 آهي. (ڇپيل ڪتابن جي آڌار تي اها ڳالهه لکي اٿم).

15: سنڌي ۾ ذوالفقار گاڏهي، ٽن ٽن مصراعن تي مشتمل چار بند لکي ۽ آخري ٻه مصراعون ”دوهي نما“ رکي هڪڙي الڳ گهاڙيئي ۾ سانيت لکيو آهي. ذوالفقار گاڏهي جي سانيت جو گهاڙيٽو هن ريت آهي: ”aa, bb, cc, dd, ee“
انگريزيءَ ٻولي کان به وڌيڪ سنڌي ٻوليءَ ۾ سانيت تي تجربا ٿيا آهن ۽ انگريزيءَ کان به وڌيڪ گهاڙيٽا، سنڌي شاعرن لکيا آهن.

انگريزيءَ ۾ سانيت جا ٽوٽل گهاڙيٽا:

1. پيٽرارڪن سانيت:

”abbaabba/ cde cde“ (1)

”abbaabba/ cd cd cd“ (2)

2. اسپينسيرين سانيت:

”abab, bc bc, cd cd, ee“ (1)

”abba, cddc, effe, gg“ (2)

3. شيڪسپيئر سانيت:

”abab, cd cd, ef ef, gg“

16: سنڌيءَ ۾ سانيت ۾ تجريبي کان پوءِ سنڌي سانيت جا تجرباتي گهاڙيٽا:

1. پيٽرارڪن سانيت ۾ تجربا:

(1) نارائڻ شيام: ”abababab/ cd cd, ee“

(2) نارائڻ شيام: ”abbacddc/ effe, gg“

(3) نارائڻ شيام: ”abbaabba/ cd cd, ee“

(4) ج.ع. مڱهاڻي: ”abbacddc/ effe, gg“

2. اسپينسيرين سانيت ۾ تجربا:

(1) نارائڻ شيام: ”abba, cddc, ef ef, gg“

(2) نارائڻ شيام: ”abba, abba, cd cd, ee“

(3) اسحاق سيمجو: ”a-a, bc bc, bddb“

(4) احمد سولنگي: ”abba, bccb, bddb“

(5) ذوالفقار گاڏهي: ”aa, -bb, -cc, -dd-“

حوالا:

1. A back ground to English literature. Page No: 85
2. شاعريءَ جو صنفون ۽ صنعتون. ظفر عباسي. صفحو نمبر 241. سنڌي ٻوليءَ جو بااختيار ادارو.
3. A back ground to English literature. Page No: 86
4. نڪريو آهي نينهن. نارائڻ شيام. مرتب: مصطفيٰ نانگراج. صفحو 161، روشني پبليڪيشن ڪنڊيارو (1999ع).
5. ايضن صفحو 165
6. ايضن صفحو 188
7. شاعريءَ جو صنفون ۽ صنعتون. ظفر عباسي. صفحو نمبر 240. سنڌي ٻوليءَ جو بااختيار ادارو.
8. تماهي مھراڻ. صفحو 60، شمارو 3-4 / 1960ع.
9. تماهي مھراڻ. صفحو 48، شمارو 3 / 1956ع.
10. نڪريو آهي نينهن. نارائڻ شيام. مرتب: مصطفيٰ نانگراج. صفحو 163، روشني پبليڪيشن ڪنڊيارو (1999ع).
11. گناهه جا گيت. اسحاق سيمجو. صفحو 38، روشني پبليڪيشن ڪنڊيارو 2006ع.
12. ڪاوش دنيا. صفحو 15. آچر 6 سيپٽمبر 2015ع
13. ڳالهه شاعريءَ جي. واسديو موهي. صفحو 87، سنڌي ٽائيمس پبليڪيشن الھاسنگر 2007ع.
14. نڪريو آهي نينهن. نارائڻ شيام. مرتب: مصطفيٰ نانگراج. صفحو 172، روشني پبليڪيشن ڪنڊيارو (1999ع).